

Mid-Day Dogri News Bulletin, 02nd June 2024

समे – 12:25

<><><><><><>

LS- Exit Poll

4 जून गी लोकसभा चुनाएं दी मतगणना शा पैहले निजी टीवी चैनलें ते होर दुइएँ अजेंसिएँ चुनां परेंत दे सर्वे दे नतीजे जारी कीते न। इंदे चा मते सारे च आक्खे गेदा ऐ जे भारतीय जनता पार्टी दी नुमायंदगी आला एनडीए लोकसभा चुनां च बहुमत हासल करियै सत्ता च वापसी करोग। इनें नतीजे थमां इशारा थहोंदा ऐ जे 543 मिंबरें आली लोकसभा च एनडीए गी दो तिहाई बहुमत थहोई सकदा ऐ। लोकसभा च सामान्य बहुमत लेई 272 सीटें दी लोड़ हुंदी ऐ। एग्जिट पोलें मूजब जम्मू कश्मीर च नैशन कांफ्रेंस गी 3 ते बीजेपी गी 2 सीटां थहोने दी मेद ऐ।

<><><><><><>

Amarnath Yatra

52 दिनें तोड़ी चलने आली इस ब'रे दी श्री अमरनाथ जी दी यात्रा जेहड़ी 29 जून गी शुरू होइयै 19 अगस्त तोड़ी जारी रौहग, दी सुरक्षा लेई केन्द्री थेआरबंद बलें दियां कोई 4-5 सौ बाद्धु कंपनियां तैनात कीतियां जा'रदियां न। यात्रा रस्मी तौरा पर 29 जून गी यात्रा दे दौनें बालटाल ते नुनवन आले रस्तेयां शुरू होग पर जम्मू थमां पैहला जत्थ एहदे इक रोज पैहले 28 जून गी भगवती नगर आधार शिविर थमां रवाना होग। प्रशासन दा आखना ऐ जे ऐकती यात्रा च भारी रश होने दी मेद कीती जा'रदी ऐ। जित्थूं तगर सुरक्षा कर्मिएँ दी तैनाती दी गल्ल ऐ तां एह प्रक्रिया कोई 20 जून गी शुरू होग ते 25 जून तगर बलें दी तैनाती दा कम्म मुकम्मल करी लैता जाग।

<><><><><><>

Lok Sabha Counting

लोकसभा चुनां, आंध्रप्रदेश ते ओडिशा दे विधानसभा चुनाएं दे कन्नो कन्नी विधानसभा दे उपचुनां लेई वोटें दी गिनतरी 4 जून गी बडलै 8 बजे थमां शुरू होग। मुख चुनां आयुक्त राजीव कुमार होरें चुनां आयुक्त ज्ञानेश कुमार ते डॉ. सुखबीर सिंह संघु होरें मतगणना

तैआरिएं दी समीक्षा कीती। आयोग मूजब मतगणना दे रूझान ते नतीजे निर्वाचन आयोग दी वैबसाईट Results.eci.gov.in ते वोटर हैल्पलाइन ऐप परन उपलब्ध होंगन। वोटर हैल्पलाइन ऐप गी गूगल प्ले स्टोर जांफही ऐपल प्ले स्टोर थमां डाउनलोड कीता जाई सकदा ऐ। तोआई जम्मू कश्मीर च वोटें दी गिनतरी दिएं तैआरिएं गी मुक्दा रूप देई दित्ता गेआ ऐ। मतगणना दी प्रक्रिया 4 जून गी बडलै 8 बजे थमां सरबंधत संसदीय क्षेत्रें च शुरू होग।

<><><><><><>

CEO Counting

जम्मू कश्मीर दे मुख्ख निर्वाचन अधिकारी पी.के.पोले निर्वाचन भवन जम्मू च लोकसभा चुनां 2024 तैहत होए दे मतदान दे पूरी चाल्ली रमानदारी ते बवस्था आले ढंगै सिर तोड़ सब्बने जिलें प्रशासनें गी ममारकबाद दित्ती ऐ। ध्यानजोग ऐ जे ऐकती कश्मीर घाटी च 1980 दे बाद पैहली बारी इन्नी भारी गिनतरी च मतदान दर्ज कीता गेआ ऐ। पी.के.पोले सब्बने रिटर्निंग अफसरें, जिला चुनां अफसरें ते सरबंधत होरने सब्बने अधिकारिएं गी निर्देश दित्ता जे ओ डाक राएं पाए गेदे वोटें, ईटीपीबीएस ते वीवीपीएटी आलिएं पर्चिएं दी गिनतरी ते आंकड़े चाढ़ने दी पूरी बवस्था करी रखन।

<><><><><><>

Assembly Counting

अरूणाचल प्रदेश ते सिक्किम च होए दे विधानसभा चुनाएं दे वोटें दी गिनतरी दा कम्म अज्ज पूरी चाल्ली रमानदारी ते बवस्था आले ढंगै सिर जारी ऐ। सिक्किम च सिक्किम क्रांतिकारी मोर्चा एसकेएम शानदार जित्त आली बक्खी अगड़े बधै करदा ऐ। 32 मिंबरी सिक्किम विधानसभा लेई एसकेएम नै 4 महिला मेदवार मदान च तोआरी दियां न ते चौनें अपनी अपनी सीट पर बढत बनाई लैती दी ऐ। पार्टी नैसीटें पर जित्त हासल करी लैती दी ऐ ते सीटें पर अगगे चलै करदी ऐ।

<><><><><><>

DGP Security

पुलस महानिदेशक आर.आर.स्वैन होरें कल आखेआ ऐ जे जम्मू कश्मीर च आतंकवाद मकामी आतंकवादिणं कोला हटियै बाहरले आतंकवादिणं पर केन्द्रत होई गेदा ऐ ते लोकल आतंकवादिणं दी गिनतरी हुन बडी गै घट्ट रेही गेदी ऐ। उनें आखेआ जे इसलै मुख चुनौती विदेशी आतंकवादी न, जिंदे अंदर कट्टरवाद ते भारत खलाफ दा जैहर भरियै इस बक्खी भेजेआ जा'रदा ऐ। कल मीरा साहब जम्मू च इक कार्यक्रम दे बाहरे पत्रकारें कन्नै गल्लबात करदे होई उनें आखेआ कोइ 4-5 ब'रें पैहले लोकल आतंकवादिणं दी गिनतरी 150-200 तगर होंदी ही जेह्डी ऐल्लै मसां खिच्चियै कोई 21-22 दे कोलकाल रेही गेदी ऐ।



DC-Poonch

पुंछ दे जिला विकास कमीशनर यासीन मोहम्मद चौधरी होरें समग्र शिक्षा प्रोग्राम तैहत होए दे विकास कम्में दी प्रगति ते रफतार दा जायजा लैने लेई इक बैठक सददी। उनें कम्में दी समीक्षा लैने दे कन्नो-कन्नी बकाया रौंहदे कम्में गी तौले ते मित्थे गेदे समें दे अंदर अंदर मुकम्मल करना जकीनी बनाने दे निर्देश बी दित्ते। बैठका च स्कूली शिक्षा मैहकमे दे जायंट डरैक्टर मोहम्मद अशरफ चौधरी होरें जिले च समग्र शिक्षा कार्यक्रम दा पूरा ते तफसीली ब्योरा पावर प्वाइंट तरीके कन्नै पेश कीता। उनें निर्माण ते गैर निर्माण सरबंधी कम्में दी रफतार ते प्रगति दे कन्नोकन्नी कम्में पर निगरानी रखने सरबंधी सब्बने हीलें दे बारे च जानकारी दित्ती।



Youth Bike

डोडा जिले च सैलसफा गी बढ़ावा देने, नोजवानें च सड़क सुरक्षा गी लेइयै जागरूकता पैदा करने ते उत्थें साहसिक खेड्डें ते होरने गतिविधिणं लेई आकर्षण ते प्रोत्साहन देने लेई भद्रवाह च इक युवा बाइक रैली दा सरिस्ता कीता गेआ। जिला विकास कमीशनर डोडा हरविंदर सिंह ते भद्रवाह विकास प्राधिकरण दे सीईओ बाल कृष्ण होरें बाइक रैली गी झंडी दस्सियै रवाना कीता। इस रैली दे आयोजन च केई मकामी युवा संगठने बी सैहयोग दित्ता। हैटमेटां ते होर दुए सुरक्षा उपकरण कन्नै रैली च शामिल नोजवानें, कन्नै डीसी होरें आपूं बी शामिल होए ते सब्बने गी सड़क सुरक्षा ते गड्डी चलांदे होई नियमं दी सख्ती नै पालमा करने दा निर्देश दित्ता।